



JANNAR, 1963.

NRU. 2/63

EREMIT KURJUŻ FL-ISTORJA T'GHAWDEX

MIN jaqra l-ġrajjet t'Għawdex kif ġabar-homlna De Soldanis, dejjem għandu jsib xi haġa ġdida u kurjuża li għandha timla lil kulhadd b'interess tassew kbir. Waħda minn dawn il-ġrajjet hija dik tal-miġja f'Għawdex ta' l-eremit, Fra Antonju ta' San Karlu, li mar joqġhod fis-Santwarju tal-Qala. Dan l-eremit m'għandu x'jaqsam xejn ma' dak l-eremit l-iehor li, skond it-tradizzjoni, kien San Korradu u li kien iġhix ukoll fis-Santwarju tal-Qala. Fra Antonju ta' San Karlu telaq minn Għawdex għar-raġunijiet li, sal-lum, għadu ma sar jafhom hadd. L-istorja tiegħu, kif hallihelna De Soldanis, hija kurjuża u interessanti hafna.

L-eremit Fra Antonju ta' San Karlu twieled fil-Piemonte. Għal xi żmien serva wkoll bħala suldat ta' pajjiżu. Fis-seklu kien jismu Karlaton. Imnebbah minn Alla biex iħalli warajh il-qerq u l-holma tad-dinja, telaq lejn Spanja biex iġhix mal-patrijiet eremiti ta' Monte Sion, jew tal-Kongregazzjoni tal-Madonna tad-Dawl, imsejha Lwa. Dan il-kunvent kien fid-deżert 'l barra mill-belt ta' Mursia. Ma' dawn il-patrijiet huwa dam tnax il-sena shaħ f'haġja ta' skiet, trazzin u talb li ma jaqta' xejn. Matul dan iż-żmien huwa qala' hafna grazzi minn għand Alla.

Il-Mulej habbarlu li kellu jitlaq minn hemm u huwa obda l-amar tiegħu. Imbierek mis-superjur tiegħu, minn Alicante wasal Malta. Minn Malta baqa' sejjer Lampedusa u fis-skiet ta' dik il-gzira għadda hafna xhur fis-sawm u tewbiet oħra. Minn Lampedusa, imbagħad, telaq lejn Għawdex u, malli wasal fil-gzira, mar joqġhod dritt fis-Santwarju tal-Qala. F'dan is-Santwarju dam hames xhur shaħ u kellu bħala direttur spiritwali tiegħu lill-Arcipriet Dun Nikol Cassia Magri.

Nafu illi kemm dam il-Qala kien isum ta' kull jum hobż u ilma, jitlob għarkobbtejh wiċċu ma' l-art, b'idejh marbuta bħal salib, u jgħanni bin-nhar u bil-lejl innijiet qaddisa. Tliet darbiet kull jum kien isawwat lil ġismu bla hniena, f'inżul ix-xemx, f'nofs il-lejl u mas-sebħ. Il-bqija tal-ġurnata kien iġhaddiha jaħseb dejjem f'ruħu mitluf f'estasi l-iktar qawwija ta' l-imħabba t'Alla. Is-sodda tiegħu kienet il-qiegħa ta' l-art u iż-żmien tal-mistrieħ kien qasir kemm jista' jkun. Hafna drabi s-sodda tiegħu kienet tkun it-taraġ ta' l-altar.

Anki l-ikel tiegħu kien fqir u skars kemm jista' jkun. Bosta drabi kien jiekol ikel tar-Randan jiġifieri haħix u ħobż iebes u mnawwar. Il-konfessur tiegħu l-imsemmi Arcipriet Dun Nikol Cassia Magri darba fettillu jiktiblu sabieħ, għall-inqas, nhar l-Għid il-Ħamsin, fil-Corpus u fil-festi ewlenin isajjar daqs-xejn ta' borma b'xi haġa, imqar bi ftit haħix selvaġġ. Izda Fra Antonju, kollu umiltà,



wiegbu dritt illi ma kenitx haġa sewwa illi jitlef żmienu biex jagħmilha ta' kok. Iz-żmien kien haġa prezzjuża hafna għalih u huwa ried jinqeda bih biex ifaħhar l'Alla.

Huwa dam iġhammar f'Għawdex hames xhur biss. Wara dan iż-żmien huwa telaq mill-gzira hin bla waqt mingħajr hadd ma jaf għaliex. Fi żmien De Soldanis kienet għadha haġja t-tifikira tal-qagħda tiegħu fil-Gzira tat-Tliet Għoljiet u bosta nies kienu għadhom isemmu hafna affarijiet tal-għageb dwaru. Fost affarijiet oħra — jikteb l-istoriku Għawdexi — kien jissemma hafna l-fatt kif huwa, għalkemm ma kienx jaf bil-Malti u l-anqas bil-Għarbi, kien jiftiehem man-nies tal-kampanja u kien jifhimhom jithaddtu fil-kuntatt qasir li kien ikollu man-nies.

L-istoriku Għawdexi halla miktub ukoll illi xi nies li kellhom ix-xorti jkellmuh żgurawh illi kull meta kien jidhol fil-knisja tal-Qala, San Gwann Battista u Santu Rokku, li hemm fl-inkwatu kienu jsellmulu. Waħda mara li semgħet bil-qdusija tiegħu u li kienet tbat b'għajnejha, marret tfitxu fil-knisja u bil-kemm kemm setgħet tarah għaddej, izda hi ma qatgħetx ieha, rat fejn rifes riglejha, gābret żrara u qegħditha fuq għajnejha morda. Il-mara fieqet fil-pront. Wiehed qassis staqsieh jekk kienx ser jilhaq f'ċerta dinjità tal-Knisja. Hu wiegħbu li ma jdumx ma' jilhaq kif tassew ġara.

Qassis iehor kien iltaqa' miegħu ġewwa daqs-xejn ta' torri li kien hemm quddiem is-Santwarju tal-Qala. Malli lemhu, Fra Antonju dritt qallu: niringrazzjak minn dak it-tisjir li ġibtli, illum ninsab fil-bżonn tabilhaqq. Il-qassis staghgeb mhux ftit għaliex huwa ma kien qal lil hadd b'dak li kien ser jagħmel. Dan il-fatt stqarru dan il-qassis stess

ma' l-istoriku Ghawdexi De Soldanis. Jinghad ukoll illi dan l-eremit ra iktar minn darba lill-Gesù taht ghamla ta' tfajjel fl-Ostja Ikkonsagrata.

Kellu rikreazzjoni waħda biss, dik jigifieri li matul xi ħinijiet tal-gurnata jizra' fiz-zuntier tal-knisja xi ħxejjex u ward biex bihom ikun jista', imbagħad, izejjen l-altar tal-Madonna. Fra Antonju kien jizra' u jhawnel f'art niexfa fl-eqqel tas-sajf. Huwa ma kien isaqqi qatt liż-żrieragh u x-xtieli tieghu. B'danakollu x-xtieli tal-ward kienu jhaddru, inawwru u jimtlew bil-ward ta' kull lewn b'ghageb kbir ta' kull min kien jarahom.

Meta dan l-eremit Fra Antonju ta' San

Karlu telaq minn Ghawdex, wara li dar xi postijiet fl-Italja, spicċa fil-belt ta' Borgia. Alla stess tah ordni li jikteb il-ħajja tieghu li fiha 238 taqsima u tinsab merfugħa f'Borgia, fl-Italja. Naħseb illi llum tkun haġa interessanti illi wieħed ifittex dan il-manuskritt tieghu biex jara x'kiteb fih dan l-eremit dwar il-qagħda tieghu fil-gżira t'Ghawdex. Jekk għadu jeżisti dan il-manuskritt, huwa sugġett sabiħ għall-istudju ta' l-istorja tagħna. Nafu illi dan l-eremit miet fil-31 ta' Ottubru tas-sena 1726. Fuq kollox tkun haġa interessanti jekk l-istudju tagħna jikxfu r-raġuni għaliex dan l-eremit telaq, ħin bla waqt, minn gżiritna.

O.H.M.S.



Mr. L. Cassar
22, Magasine St.,
Mdina.

F&M.